



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 12.30 PM

DATE:07.09.2024

പ്രധാനവാർത്തകൾ

- 1) പട്ടികജാതി- പട്ടികവർഗ വിഭാഗങ്ങളിലെ വിദ്യാർത്ഥികളുടെ കൊഴിഞ്ഞുപോക്ക് തടയുന്നതിന് സമഗ്രമായ പദ്ധതി ആവിഷ്കരിക്കുമെന്ന് മന്ത്രി ഒ.ആർ.കേളു.
- 2) സംസ്ഥാനത്തെ ഭാഗ്യക്കുറി ഏജൻ്റ് റൂമാരുടേയും വീൽപ്പനക്കാരുടേയും ഉത്സവബത്ത 7,000 രൂപയായി ഉയർത്തി. പെൻഷൻക്കാർക്ക് 2,500 രൂപ ലഭിക്കുമെന്നും ധനമന്ത്രി കെ.എൻ ബാലഗോപാൽ.
- 3) സാമൂഹിക മുന്നേറ്റത്തിൽ മുൻപന്തിയിൽ നിൽക്കുന്ന സംസ്ഥാനമാണ് കേരളമെന്ന് മന്ത്രി വി.ശിവൻകുട്ടി. നിയുക്തി മെഗാ തൊഴിൽ മേളയ്ക്ക് തിരുവനന്തപുരത്ത് തുടക്കം.
- 4) കാസർഗോഡ് കാഞ്ഞങ്ങാട് കാർഷിക കോളേജ് ഹോസ്റ്റലിൽ എട്ടു വിദ്യാർത്ഥികൾക്ക് എച്ച്-1 എൻ-1 സ്ഥിരീകരിച്ചു.
- 5) വിനായക ചതുർത്ഥി ദിനത്തിൽ ജനങ്ങൾക്ക് ആശംസകൾ നേർന്ന് രാഷ്ട്രപതിയും ഉപരാഷ്ട്രപതിയും പ്രധാനമന്ത്രിയും.

ഒ.ആർ.കേളു-സമഗ്ര പദ്ധതി

പട്ടികജാതി 'പട്ടികവർഗ്ഗ' പിന്നാക്ക വിഭാഗമേഖലയിൽ വിദ്യാർത്ഥികളുടെ കൊഴിഞ്ഞുപോക്ക് തടയുന്നതിന് സമഗ്രമായ പദ്ധതി ആവിഷ്കരിക്കുമെന്ന് മന്ത്രി ഒ.ആർ.കേളു. 'വകുപ്പുകളുടെ ജില്ലാതല അവലോകന യോഗത്തിന് ശേഷം മാധ്യമങ്ങളോട് സംസാരിക്കുകയായിരുന്നു അദ്ദേഹം. സ്കൂളുകളിൽ നിന്ന് കൊഴിഞ്ഞു പോകുന്നത് പരിശോധിക്കാൻ ജില്ലാതല ഉദ്യോഗസ്ഥർക്ക് നിർദ്ദേശം നൽകിയിട്ടുണ്ടെന്നും മന്ത്രി അറിയിച്ചു.

ഭാഗ്യക്കുറി -ഉത്സവബത്ത

സംസ്ഥാനത്തെ ഭാഗ്യക്കുറി ഏജൻ്റ്മാർക്കും വിൽപ്പനക്കാർക്കും ഉത്സവ ബത്ത 7,000 രൂപയായി ഉയർത്തി. പെൻഷൻക്കാർക്ക് 2,500 രൂപയും ലഭിക്കുമെന്നും ധനമന്ത്രി കെ എൻ ബാലഗോപാൽ അറിയിച്ചു. കഴിഞ്ഞ വർഷം 6,000 രൂപ, 2,000 രൂപ എന്ന ക്രമത്തിലാണ് ഉത്സവബത്ത അനുവദിച്ചത്. 35,600 ഏജൻ്റ്മാർക്കും വിൽപ്പനക്കാർക്കും 7,009 പെൻഷൻകാർക്കുമായി 26.67 കോടി രൂപയാണ് ഓണക്കാലത്ത് വിതരണം ചെയ്യുന്നത്.

തൊഴിൽ മേള-വി.ശിവൻകുട്ടി

സാമൂഹിക മുന്നേറ്റത്തിൽ മുൻപന്തിയിൽ നിൽക്കുന്ന സംസ്ഥാനമാണ് കേരളമെന്ന് മന്ത്രി വി ശിവൻകുട്ടി. നിയുക്തി മെഗാ തൊഴിൽ മേള തിരുവനന്തപുരത്ത് ഉദ്ഘാടനം ചെയ്യുകയായിരുന്നു മന്ത്രി. 2022 വർഷം അടിസ്ഥാനമാക്കി, വ്യവസായ സൗഹൃദാന്തരീക്ഷം സൃഷ്ടിക്കുന്ന സംസ്ഥാനങ്ങളുടെ പട്ടികയിൽ കേരളം ഒന്നാമതെത്തിയത് മന്ത്രി

എടുത്ത് പറഞ്ഞു. തൊഴിലില്ലായ്മ പരിഹരിക്കുന്ന കാര്യത്തിൽ കേരളം ശ്രദ്ധ കേന്ദ്രീകരിക്കുന്നതായും മന്ത്രി വ്യക്തമാക്കി.

എച്ച്-1 എൻ-1 സ്ഥിരീകരിച്ചു

കാസർഗോഡ് കാഞ്ഞങ്ങാട് കാർഷിക കോളേജ് ഹോസ്റ്റലിൽ എട്ടു വിദ്യാർത്ഥികൾക്ക് എച്ച്-1 എൻ-1 സ്ഥിരീകരിച്ചു. കടുത്ത പനിയെത്തുടർന്ന് കാസർഗോഡ് സർക്കാർ ആശുപത്രിയിൽ നടത്തിയ ശ്രവ പരിശോധനയിലാണ് രോഗം സ്ഥിരീകരിച്ചതെന്ന് ജില്ലാ മെഡിക്കൽ ഓഫീസർ ഡോ.എ.വി.രാഘവ് അറിയിച്ചു.

ജോർജ് കുര്യൻ

കേന്ദ്ര സഹമന്ത്രി ജോർജ് കുര്യൻ ഇന്ന് പാലക്കാടും കോഴിക്കോടും വിവിധ പരിപാടികളിൽ പങ്കെടുക്കും. എൻഐടി കാലിക്കട്ടിൽ വൈകുന്നേരം നടക്കുന്ന 20-ാമത് ബിരുദദാന ചടങ്ങിൽ കേന്ദ്രമന്ത്രി പങ്കെടുക്കും. നാളെ തിരുവനന്തപുരം വിമാനത്താവളത്തിൽ നിന്നും ശ്രീ ജോർജ് കുര്യൻ ഡൽഹിയിലേക്ക് തിരികയും.

സുരേഷ്ഗോപി

കെഎസ്ആർടിസി ബസ് ഇടിച്ചു തകർന്ന തൃശ്ശൂരിലെ ശക്തൻ തമ്പുരാൻ പ്രതിമ തൻറെ മേൽനോട്ടത്തിൽ നിർമ്മിച്ച് എത്തിക്കാൻ ആഗ്രഹമുണ്ടെന്ന് കേന്ദ്ര സഹമന്ത്രി സുരേഷ് ഗോപി. പ്രതിമ എത്രയും വേഗം പുനസ്ഥാപിക്കാനുള്ള നടപടികൾ സ്വീകരിക്കാൻ തൃശൂർ മേയറുമായി ചർച്ച ചെയ്തിട്ടുണ്ടെന്നും അദ്ദേഹം പറഞ്ഞു. തൃശ്ശൂർ ശക്തൻ മാർക്കറ്റ് സന്ദർശന

വേളയിൽ മാധ്യമങ്ങളോട് സംസാരിക്കുകയായിരുന്നു കേന്ദ്ര സഹമന്ത്രി.

വിനായക ചതുർത്ഥി

ഇന്ന് വിനായക ചതുർത്ഥി. രാഷ്ട്രപതിയും ഉപരാഷ്ട്രപതിയും പ്രധാനമന്ത്രിയും രാജ്യത്തെ ജനങ്ങൾക്ക് ആശംസകൾ നേർന്നു. ഗണേശോത്സവത്തോടനുബന്ധിച്ച് പത്തു ദിവസം നീളുന്ന ആഘോഷ പരിപാടികൾക്കും ഇന്ന് തുടക്കമായി. സംസ്ഥാനത്തെ വിവിധ ക്ഷേത്രങ്ങളിലും വിനായക ചതുർത്ഥി ദിനത്തിൽ വൻ തിരക്കാണ് അനുഭവപ്പെടുന്നത്. ഗണേശ വിഗ്രഹ നിമജ്ജനത്തോടെ ആഘോഷ പരിപാടികൾ സമാപിക്കും. ഉത്തരേന്ത്യയിലും ഏറെ പ്രാധാന്യമുള്ള ആഘോഷമാണ് ഗണേശോത്സവം. ഗണേശ വിഗ്രഹങ്ങൾ വഹിച്ചു കൊണ്ടുള്ള ഘോഷയാത്രയാണ് ആഘോഷങ്ങളിൽ പ്രധാനം.

വിനായക ചതുർത്ഥി-തിരുവനന്തപുരം

തിരുവനന്തപുരത്തെ ഗണപതി ക്ഷേത്രങ്ങളിൽ മഹാഗണപതി ഹോമങ്ങളോടെ വിനായക ചതുർത്ഥി ആഘോഷം ആരംഭിച്ചു. പഴവങ്ങാടി, പാളയം ഗണപതി ക്ഷേത്രം, ആറ്റിങ്ങൽ മഹാ ഗണപതി ക്ഷേത്രം, കാട്ടായിക്കോണം കുന്നയിൽ ശ്രീധർമ്മ ശാസ്ത്രി ക്ഷേത്രം, പണിമുല ക്ഷേത്രം തുടങ്ങി പ്രധാന ക്ഷേത്രങ്ങളിൽ എല്ലാം പ്രത്യേക പൂജ നടന്നു.

നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" ഇന്ന് വൈകുന്നേരം 6.40 ന് പ്രക്ഷേപണം ചെയ്യും. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

ഉപരാഷ്ട്രപതി -ഉത്തർപ്രദേശ്

ഉപരാഷ്ട്രപതി ജഗദ്ദീപ് ധൻവർ ഇന്ന് ഉത്തർപ്രദേശ് സന്ദർശിക്കും. ഗോരഖ്പൂർ ജില്ലയിലെ ആദ്യ സൈനിക സ്കൂൾ അദ്ദേഹം ഉദ്ഘാടനം ചെയ്യും. തുടർന്ന് ഗോരഖ് നാഥ് ക്ഷേത്രവും സന്ദർശിക്കും. ജഗദ്ഗുരു റാം ഭദ്രാചാര്യ ദിവ്യാംഗ് സർവകലാശാല സംഘടിപ്പിക്കുന്ന ദേശീയ സെമിനാറിൽ ഉപരാഷ്ട്രപതി അധ്യക്ഷനാകും.

മോർഗൻ സ്റ്റാൻലി

മോർഗൻ സ്റ്റാൻലി ക്യാപിറ്റൽ ഇന്റർനാഷണൽ കമ്പനി MSCIയുടെ എമർജിംഗ് മാർക്കറ്റ് ഇൻവെസ്റ്റബിൾ മാർക്കറ്റ് സൂചികയിൽ ചൈനയെ പിന്തള്ളി ഇന്ത്യ. സൂചികയിൽ ചൈനയുടെ പ്രാമുഖ്യം 21.58 ശതമാനവും ഇന്ത്യയുടേത് 22.27 ശതമാനവുമാണ്. ആഗോള സമ്പദ്വ്യവസ്ഥയിൽ ഇന്ത്യയുടെ മുന്നേറ്റമാണ് ഇതിലൂടെ വ്യക്തമാകുന്നത്. ബൃഹത്തായ സാമ്പത്തിക സാഹചര്യങ്ങൾക്ക് ഊന്നൽ നൽകിയതാണ് ഈ നേട്ടം കൈവരിക്കാൻ ഇന്ത്യയെ സഹായിച്ചതെന്നാണ് വിലയിരുത്തൽ. ഇന്ത്യയുടെ കോർപ്പറേറ്റ് മേഖലയിലെ മികച്ച പ്രകടനവും ഈ വർഷം ആദ്യം ഇന്ത്യയിലേക്കുള്ള വിദേശ

നികേഷപത്തിൽ ഉണ്ടായ 47 ശതമാനം വർദ്ധനയും സൂചികയിൽ മൂന്നിൽ എത്താൻ സഹായിച്ചതായി കരുതുന്നു.

പി.വി.അൻവർ

പ്രതിപക്ഷ നേതാവ് വി.ഡി സതീശൻ എ.ഡി.ജി.പി യുമായുമായും ആർഎസ്എസു മായും ബന്ധമെന്ന് പി.വി.അൻവർ എംഎൽഎ. പുനർജനി കേസ് അട്ടിമറിക്കാൻ ശ്രമം നടത്തിയതായും എംഎൽഎ ആരോപിച്ചു. തൃശൂരിലും ബിജെപിക്കു വേണ്ടി പ്രവർത്തിച്ചത് കോൺഗ്രസ് ആണെന്നും പി വി അൻവർ പറഞ്ഞു. എഡിജിപിയുടെ കൂടിക്കാഴ്ചക്ക് എൽഡിഎഫിന് ബന്ധമില്ലെന്നും വാർത്ത സത്യമാണെങ്കിൽ ഗൗവരവകരമാണെന്നും സിപിഐ സംസ്ഥാന സെക്രട്ടറി ബിനോയ് വിശ്വം പ്രതികരിച്ചു. അതേസമയം എഡിജിപി ആർഎസ്എസ് നേതാവുമായി കൂടിക്കാഴ്ച നടത്തി എന്ന വാർത്ത തെറ്റാണെന്ന് ബിജെപി സംസ്ഥാന അധ്യക്ഷൻ കെ.സുരേന്ദ്രൻ പറഞ്ഞു. പുനർജനി കേസിൽ അന്വേഷണം പുരോഗമിക്കുകയാണെന്നും, ബി.ജെ.പി - സി.പി.ഐ.എം ബന്ധം ജനങ്ങൾ ഉടൻ തിരിച്ചറിയുമെന്നും പ്രതിപക്ഷ നേതാവ് വി.ഡി.സതീശൻ പ്രതികരിച്ചു.

കാസർഗോഡ് (ഇൻട്രോ)

ഓണക്കാലത്ത് അയൽസംസ്ഥാനങ്ങളിൽ നിന്ന് കാസർഗോഡ് വിൽപനയ്ക്കായി എത്തിക്കുന്ന പാലിന്റെ ഗുണനിലവാരം നിരീക്ഷിക്കാൻ ക്ഷീര വകുപ്പ് നടപടി തുടങ്ങി. ചൊവ്വാഴ്ച മുതൽ ഇൻഫർമേഷൻ സെന്റർ പ്രവർത്തിക്കും.

കൂടുതൽ വിവരങ്ങളുമായി ആകാശവാണി കാസർഗോഡ് ജില്ലാ പ്രധിനിധി പി ജഗന്നിവാസൻ....

(വോയിസ്)

ഭിന്നശേഷി -ഓണാഘോഷം

സംസ്ഥാനത്തെ കാഴ്ചപരിമിതർക്കായുള്ള ക്ഷേമ സൊസൈറ്റിയുടെ ആഭിമുഖ്യത്തിൽ പാവപ്പെട്ട കുടുംബങ്ങളിലെ ഭിന്നശേഷിക്കാർക്ക് ഓണക്കോടിയും ഭക്ഷ്യകിറ്റും വിതരണം ചെയ്യും. നാളെ ഉച്ചയ്ക്ക് തിരുവനന്തപുരത്ത് നടക്കുന്ന ചടങ്ങിൽ കേന്ദ്ര സഹമന്ത്രി ജോർജ് കുര്യൻ പരിപാടി ഉദ്ഘാടനം ചെയ്യും.

ശീതീകരിച്ച വിശ്രമകേന്ദ്രം

തിരുവനന്തപുരം തമ്പാനൂർ കെ.എസ്.ആർ.ടി.സി ബസ് ടെർമിനലിൽ ശീതീകരിച്ച വിശ്രമ കേന്ദ്രം പ്രവർത്തനം ആരംഭിച്ചു. ഗതാഗത മന്ത്രി കെ.ബി.ഗണേഷ്കുമാർ പദ്ധതി ഉദ്ഘാടനം ചെയ്തു. പൊതുഗതാഗത സംവിധാനങ്ങളിലേയ്ക്ക് ജനങ്ങളെ കൂടുതൽ ആകർഷിക്കുന്നതിന്റെ ഭാഗമായാണ് പദ്ധതിയെന്ന് അദ്ദേഹം പറഞ്ഞു. 34 സീറ്റുകൾ സജ്ജമാക്കിയിട്ടുള്ള വിശ്രമമുറി ഉപയോഗിക്കുന്നതിന് മണിക്കൂറിന് 20 രൂപയാണ് നിരക്ക്.

കണ്ണൂർ ആറളം - വിളവെടുപ്പ് (ഇൻഭ്രോ)

കണ്ണൂർ ആറളം ഫാമിലെ കശുമാവിൻ തോട്ടത്തിൽ പരീക്ഷണ അടിസ്ഥാനത്തിൽ ആരംഭിച്ച ചെണ്ടുമല്ലി കൃഷി വിളവെടുത്തു തുടങ്ങി. 5 ഹെക്ടറിലാണ് ചെണ്ടുമല്ലി കൃഷി നടത്തിയത്.

ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ തയ്യാറാക്കിയ റിപ്പോർട്ട്.....

(വോയിസ്)

ഗുരുവായൂർ -വിവാഹം

ഗുരുവായൂർ ക്ഷേത്രത്തിൽ ദർശനത്തിനും വിവാഹത്തിനും നാളെ പ്രത്യേക ക്രമീകരണങ്ങൾ ഏർപ്പെടുത്തിയതായി ഗുരുവായൂർ ദേവസ്വം ബോർഡ്. നാളെ 354 വിവാഹങ്ങളാണ് നടക്കാനിരിക്കുന്നത്. ദർശനത്തിനായി എത്തുന്നവർക്ക് പ്രത്യേക സംവിധാനങ്ങളും ഒരുക്കിയിട്ടുണ്ടെന്ന് ഗുരുവായൂർ ദേവസ്വം ബോർഡ് അറിയിച്ചു.

ഭിന്നശേഷി കലാമേള

സംസ്ഥാന ഭിന്നശേഷി കലാമേള നാളെ കാസർഗോഡ് നടക്കും. സാമൂഹിക നീതി വകുപ്പ് ഡയറക്ടർ എച്ച്. ദിനേശൻ ഉദ്ഘാടനം ചെയ്യും. അമ്പലത്തറ വൊക്കേഷണൽ ഹയർ സെക്കൻഡറി സ്കൂളിൽ നടക്കുന്ന മേളയിൽ സംസ്ഥാനത്തെ 12 സ്പെഷ്യൽ സ്കൂളുകളിൽ നിന്നായി 200 ലേറെ പേർ പങ്കെടുക്കും.

ജലവിതരണം

തിരുവനന്തപുരം ഐരാണിമുട്ടം ടാങ്കിൽ നിന്നു ജലവിതരണം നടത്തുന്ന പൂന്തൂറ, ബീമാപള്ളി, മാണിക്യവിളാകം തുടങ്ങിയ സ്ഥലങ്ങളിലൊഴികെ നഗരത്തിലെ ജലവിതരണം പുനഃസ്ഥാപിക്കാൻ നടപടി ആരംഭിച്ചു. അരുവിക്കരയിൽ റോ വാട്ടർ പമ്പിങ് തുടങ്ങി രണ്ടു മണിക്കൂറിനുള്ളിൽ വെള്ളം

കിട്ടിത്തുടങ്ങുമെന്ന് വാട്ടർ അതോറിറ്റി അറിയിച്ചു.

മുങ്ങി മരണം

കോട്ടയം ജില്ലയിലെ വാഴൂർ കൊടുങ്ങൂർ ദേവീക്ഷേത്രകുളത്തിൽ കുളിക്കുവാനിറങ്ങിയ വിദ്യാർത്ഥി മുങ്ങി മരിച്ചു. വാഴൂർ എസ് വി ആർ എൻ എസ് എസ് സ്കൂളിലെ പ്ലസ് വൺ വിദ്യാർത്ഥി ലിരോൺ ആണ് മരിച്ചത്. അഗ്നിരക്ഷ സേന നടത്തിയ തെരച്ചിലിലാണ് മൃതദേഹം കണ്ടെത്തിയത്.

വനിതാ കമ്മീഷൻ അദാലത്ത്

സംസ്ഥാന വനിതാ കമ്മീഷൻ സംഘടിപ്പിച്ച തിരുവനന്തപുരം ജില്ലാതല അദാലത്തിന്റെ ആദ്യദിനം 40 കേസുകൾ പരിഹരിച്ചു. ആകെ പരിഗണിച്ച 200 കേസുകളിൽ 9 എണ്ണത്തിൽ കമ്മീഷൻ റിപ്പോർട്ട് തേടി. തിരുവനന്തപുരം നഗരത്തിൽ നിന്നുള്ള പരാതികളാണ് പരിഗണിച്ചത്.

സ്വർണവില

സ്വർണവില കുറഞ്ഞു. ഗ്രാമിന് 40 രൂപ കുറഞ്ഞ് 6,680 രൂപയും, പവന് 320 രൂപ കുറഞ്ഞ് 53,440 രൂപയുമാണ് ഇന്നത്തെ വില.

